

# پوتے کی میراث کا مسئلہ ایک تحقیقی جائزہ

حضرت مولانا قاضی عبدالرزاق صاحبؒ  
(سابق قاضی شریعت دارالقضاء امارت شرعیہ بہار و اڑیسہ و جھارکھنڈ، برائے دارالقضاء کشن گنج)

آل انڈیا مسلم پرسنل لا بورڈ

### بِسْمِ اللّٰهِ الرَّحْمٰنِ الرَّحِیْمِ

ایک مرتبہ پڑھے لکھوں کی ایک مجلس میں ایک صاحب نے مجھ سے پوتے کی وراثت کے متعلق دریافت کیا، میں نے پوری سنجیدگی سے جواب دیا، بیٹے کی طرح پوتا بھی وارث ہے، یہ سن کر ان کو اچنبھا سا لگا، کہنے لگے: تمہارے علماء تو پوتے کو محروم الارث کہتے ہیں اور تم وارث کہتے ہو، تم میں یہ روشن خیالی کہاں سے آئی، میں نے کہا: میں ہی نہیں پورا اسلامی فقہ روشن ہی روشن ہے، اسلام بجائے خود جہالت کی تاریکیوں میں ایک بے مثال روشن آفتاب ہے۔

یہ بھی غلط ہے کہ فقہائے اسلام پوتے کو محروم الارث کہتے ہیں، آج تک کسی فقیہ نے پوتے کو محروم الارث نہیں کہا — کہنے لگے کہ اگر زید کا کوئی لڑکا ہو اور پوتا بھی، تو علماء کرام کہتے ہیں، اس صورت میں پوتا کو ترک نہیں ملے گا، میں نے کہا علماء بالکل ٹھیک کہتے ہیں، کہنے لگے تم عجیب مولوی ہو، ایک طرف کہتے ہو پوتا وارث ہے دوسری طرف صورت بالا میں علماء کا پوتے کو حصہ نہ دینا بھی ٹھیک کہتے ہو، میں نے کہا ذرا ٹھہریے جلدی نہ کیجئے، پوتا اصالتاً وارث ہے اور صورت بالا میں محروم الارث نہیں محبوب الارث ہے، محروم اور محبوب دو الگ الگ حکم ہیں، پھر یہ کہ پوتے کے ساتھ اس کی کوئی خصوصیت نہیں، کوئی بھی رشتہ دار جو اصالتاً وارث ہے، بعض حالتوں میں محبوب ہو سکتا ہے، بلکہ محبوب ہونا ہی دلیل ہے کہ وہ وراثت سے محروم نہیں، پھر میں نے ان کو بتایا کہ محروم اور محبوب میں کیا فرق ہے؟ محروم دراصل وہ ہے جس کو متولی کا ترکہ کبھی اور کسی حالت میں نہ ملے اور محبوب وہ ہے جس کو بعض حالتوں میں ترکہ ملے اور بعض میں کسی قریبی حقدار کی موجودگی سے ترکہ نہیں ملے — اس گفتگو کو ایک عرصہ ہو گیا ان دنوں مسلم پرسنل لا (عائلی قوانین) اپنوں اور بیگانوں میں ناقابل ترمیم و تینخ تسلیم شدہ مسئلہ تھا، اخبار رسائل یا مجلس قانون ساز میں اس کے خلاف بحث و مباحثہ ناقابل تصور تھا، پرائیوٹ مجلسوں میں کبھی کبھار اس پر گفتگو آتی تو اس کا مقصد علمی طبع آزمائی سے زیادہ کچھ نہ تھا، مگر ادھر چند برسوں سے بات بیگانوں سے چلی اور دھیرے دھیرے اخبار و رسائل میں مسلم پرسنل لا کے خلاف بحثوں پر بحثیں ہونے لگی ہیں، حتیٰ کہ مجالس قانون ساز میں جہاں مذہب نا آشناؤں کی اکثریت

ہوتی ہے پرسنل لاکے بجائے یکساں سیول کوڈ کی بات چل پڑی ہے، علماء کرام پرسنل لاکے حمایت اور یکساں سیول کوڈ کی مدافعت میں اپنے طور پر زور لگا رہے ہیں، دستور کی رو سے مسلم پرسنل لا محفوظ ہے، مگر دستور کے رہنما اصول کے مطابق یکساں سیول کوڈ نافذ کیا جاسکتا ہے، ظاہر ہے کہ صرف بیگانوں کی اکثریت سے مسلم پرسنل لاکے خلاف کوئی قانون پاس کر لینا زور زبردستی کی بات ہوتی، اس لئے مخالفین چاہتے ہیں کہ انہوں میں سے جتنے ہو سکیں ہموار کر لئے جائیں، حمید دلوانی کی تحریک اسی سلسلہ کی ایک کڑی ہے، وہ تو خیر ہوئی کہ انھوں نے چلتے چلاتے وصیت کر کے اپنے غیر مسلم ہونے کا اعتراف کر لیا، مگر اس تحریک سے کئی ایک (بقول خود) دانشور مسلمان متاثر ہو ہی گئے، یہ دانشور مسلمان مغربی تہذیب کے تعلیم یافتہ ہیں، جن کی رائے اسلامی فقہی مسائل میں اصولاً غیر واقع ہے؛ لیکن اس انداز فکر سے متاثر حضرات مسلم پرسنل لاکے سے متعلق چند مسائل کو سامنے لاتے رہتے ہیں اور ایسی تصویر پیش کرتے ہیں جس کے نتیجے میں قانون اسلامی سے دوری پیدا ہو، پوتے کی وراثت کا مسئلہ بھی انھیں مسائل میں سے ایک ہے جو مغرب زدہ دانشوروں کا تخیل مشق بنا ہوا ہے۔

اگلے صفحات میں اسی مسئلہ پر اسلامی نقطہ نظر کی وضاحت کی گئی ہے، خدا کرے یہ رسالہ مختلف ذہنوں میں پڑی گر ہوں کو کھولنے اور غلط فہمیوں کو دور کرنے کا ذریعہ ثابت ہو۔ (آمین)

### اصول میراث کے مطابق دادا اور پوتا کی وراثت کا اجمالی خاکہ

انسان جب تک زندہ ہے اپنی کمائی اور جائداد میں تصرف کا خود مختار ہے اور جب وہ وفات پاتا ہے تو مردہ بدست زندہ ہو جاتا ہے، معاً یہ سوال پیدا ہوتا ہے، اس کا متروکہ کس کو دیا جائے؟ ظاہر ہے ہر سلیم الطبع ذہن بول اٹھے گا کہ اگر متوفی پر کوئی قرض رہ گیا ہو تو پہلے اُسے ادا کیا جائے گا، ورنہ اس کے پسماندگان رشتہ داروں کو اس کی متروکہ جائداد دینی چاہئے، عام طور پر یہی سمجھا جاتا ہے اور یہ سمجھنا صحیح بھی ہے اور یہی علم میراث کی بنیاد بھی ہے، مگر اس بنیاد پر ایک ساتھ دو سوال اٹھتے ہیں: (۱) سب ہی پسماندگان کو دی جائے یا ان میں کوئی ترتیب ہے، (۲) سب کو برابر برابر دی جائے گی یا کم و بیش دی جائے گی، ظاہر ہے ہر وارث اپنے لئے کوئی نہ کوئی وجہ ترجیح ثابت کر سکتا ہے، اس لئے خدا نے اس مسئلہ کو اپنے ہاتھ میں لے کر ان دونوں سوالوں کے حل کے لئے وراثت کی تین قسمیں قرار دی ہیں، مگر یہ حقیقت ہے کہ قرآن و سنت نے بعض وراثت کے لئے متروکہ جائداد کا ایک حصہ متعین کر دیا ہے، مثلاً کسی کے لئے پوری جائداد کا آدھا (یعنی  $\frac{1}{2}$ ) یا چوتھائی (یعنی  $\frac{1}{4}$ ) متعین کیا

گیا ہے تو کسی کے لئے آٹھوں حصہ (یعنی) مقرر کیا گیا ہے، وغیرہ وغیرہ، ان ورثاء کو ذوالفروض کہتے ہیں، یہ پہلی قسم ہے ورثاء کی، ظاہر ہے جب کسی وارث کو بیٹہ کی شکل میں مثلاً دیا گیا تو متوفی کا متروکہ بچا رہا، یہ جس وارث کو دیا جائے گا وہ عصبہ کہلاتا ہے، یہ دوسری قسم ہے ورثاء کی۔

اس طرح مورث کا کل ترکہ ذوالفروض اور عصبہ پر ختم ہو جائے گا؛ لیکن ایسا ہو سکتا ہے کہ کسی مورث کے ورثاء میں نہ ذوی الفروض ہو اور نہ عصبہ، تو متروکہ جائداد، جن رشتہ داروں کو دی جائے گی ان کو ذوی الارحام کہتے ہیں — یہ تیسری قسم ہے ورثاء کی — اس سے معلوم ہوا کہ ذوی الفروض اور عصبہ ہی اولین ورثاء ہیں ان کی کل تعداد ۲۸ ہیں، پھر ان ۲۸ ورثاء میں سے ہر ایک وارث کی دوسرے وارث کی موجودگی سے ۲۸ حالتیں ہو سکتی ہیں؛ لیکن بعض وارث کی بعض حالت مہمل بھی ہو سکتی ہے، مثلاً ”شوہر موجودگی شوہر“ کی شکل مہمل ہے؛ کیوں کہ کسی عورت کے دوشوہر ایک ساتھ نہیں ہو سکتے — اسی طرح بیوی موجودگی بیوی کی شکل مہمل ہے؛ کیوں کہ کسی عورت کی بیوی نہیں ہوتی، اسی طرح پوتا موجودگی شوہر کی شکل مہمل ہے؛ کیوں کہ کسی مرد کا شوہر نہیں ہو سکتا، اسی طرح دادا موجودگی شوہر اور بوجودگی دادا کی شکلیں مہمل ہیں؛ کیوں کہ جس طرح کسی مرد کا شوہر نہیں ہو سکتا ہے، اسی طرح کسی کے دو دادا نہیں ہو سکتے ہیں، اور چوں کہ مرد کا شوہر نہیں ہو سکتا ہے، اس لئے لڑکا موجودگی شوہر کی شکل بھی مہمل ہے، اس کا حاصل یہ ہوا کہ لڑکا اور پوتا ہر ایک کی صحیح حالتیں ۲۷ ہیں اور دادا کی صحیح حالتیں ۲۶ ہیں۔

چوں کہ یہاں بحث صرف دادا اور پوتے کی ہے، اس لئے ذیل میں ہم انہیں دونوں کی حالتیں

اور ان کے حصے لکھتے ہیں :

نمبر شمار	پوتا	دادا	موجودگی
۱	باقی ترکہ	¼ (اور باقی ترکہ)	بہ موجودگی لڑکی کے
۲	باقی ترکہ	¼ (اور باقی ترکہ)	بہ موجودگی لڑکیوں کے
۳	پوتے کو دو حصہ پوتی کو ایک حصہ	¼ (اور باقی ترکہ)	بہ موجودگی پوتی کے
۴	پوتے کو دو حصہ پوتی کو ایک حصہ	¼ (اور باقی ترکہ)	بہ موجودگی پوتیوں کے
۵	باقی ترکہ	باقی ترکہ	بہ موجودگی ماں کے
۶	باقی ترکہ	کل ترکہ دادا کی طرف سے	بہ موجودگی دادی (جدہ صحیحہ) کے
۷	کل ترکہ	اختلاف ہے	بہ موجودگی سگی بہن کے

۸	کل ترکہ	اختلاف ہے	بہ موجودگی سگی بہنوں کے
۹	کل ترکہ	اختلاف ہے	بہ موجودگی علاقائی بہن کے
۱۰	کل ترکہ	اختلاف ہے	بہ موجودگی علاقائی بہنوں کے
۱۱	کل ترکہ	کل ترکہ	بہ موجودگی انخیانی بھائی، بہن کے
۱۲	کل ترکہ	کل ترکہ	بہ موجودگی انخیانی بھائیوں، بہنوں کے
۱۳	مہمل	مہمل	بہ موجودگی شوہر کے
۱۴	باقی ترکہ	باقی ترکہ	بہ موجودگی بیوی کے
۱۵	محبوب	¼	بہ موجودگی لڑکا کے
۱۶	کل مشترک	¼	بہ موجودگی پوتے کے
۱۷	باقی ترکہ	محبوب	بہ موجودگی باپ کے
۱۸	باقی ترکہ	مہمل	بہ موجودگی دادا کے
۱۹	کل ترکہ	اختلاف ہے	بہ موجودگی سگا بھائی کے
۲۰	کل ترکہ	اختلاف ہے	بہ موجودگی علاقائی بھائی کے
۲۱	کل ترکہ	کل ترکہ	بہ موجودگی سگا بھتیجا کے
۲۲	کل ترکہ	کل ترکہ	بہ موجودگی علاقائی بھتیجا کے
۲۳	کل ترکہ	کل ترکہ	بہ موجودگی سگا چچا کے
۲۴	کل ترکہ	کل ترکہ	بہ موجودگی علاقائی چچا کے
۲۵	کل ترکہ	کل ترکہ	بہ موجودگی سگا چچیرا بھائی کے
۲۶	کل ترکہ	کل ترکہ	بہ موجودگی علاقائی چچیرا بھائی کے
۲۷	کل ترکہ	کل ترکہ	بہ موجودگی معتق کے
۲۸	کل ترکہ	کل ترکہ	بہ موجودگی عصہ معتق کے

اس جدول میں دادا کو (¼) اور باقی ترکہ، لڑکیوں اور پوتیوں کی موجودگی میں لکھا ہوا ہے اس کا مطلب یہ ہے کہ لڑکیوں اور پوتیوں کو ان کا مقررہ حصہ دینے کے بعد باقی ماندہ ترکہ اور کل ترکہ کا (¼) دونوں دادا کو دیا جائے گا۔

دادا اور پوتے کے خانوں میں صرف باقی ترکہ جہاں لکھا ہوا ہے وہ جن کی موجودگی میں لکھا ہوا ہے ان کو ان کا مقررہ حصہ دینے کے بعد کل بچا ہوا ترکہ دادا یا پوتے کو دیا جائے گا، کل ترکہ دادا کو اس کی طرف سے بہ موجودگی جدہ صحیحہ کے دادا کے خانے میں لکھا ہوا ہے، اس کا مطلب یہ ہے کہ جدہ

صحیحہ دادیاں بھی ہیں اور نانیاں بھی؛ لیکن دادا کو کل ترکہ اُن جدات صحیحہ کی موجودگی میں ملے گا، جو دادا کی طرف سے ہوں، اس کی مزید وضاحت یہ ہے کہ جدہ صحیحہ کی تین قسمیں ہیں: (۱) نانی اور نانی کی ماں وغیرہا، (۲) دادی اور دادی کی ماں وغیرہا، (۳) دادا کی ماں وغیرہا، یہاں مراد یہ ہے کہ دادا کو کل ترکہ ان جدات کی موجودگی ملے گا جو دادا کی طرف سے ہوں، یعنی جدات کی صرف تیسری قسم کی موجودگی میں۔

جدات کی پہلی اور دوسری قسم کی موجودگی میں پہلے ان جدات کو ( $\frac{1}{4}$ ) حصہ دے دیا جائے گا، اس کے بعد باقی ماندہ ( $\frac{1}{8}$ ) دادا کو ملے گا۔

جہاں اختلاف لکھا ہوا ہے اس کا مطلب یہ ہے کہ عینی اور علاقائی بھائی بہنوں کی موجودگی میں دادا کے ترکہ کی مقدار میں اختلاف ہے، نفس ترکہ ملنے میں کوئی اختلاف نہیں ہے — کل مشترک صرف پوتا بہ موجودگی پوتا، کے خانہ میں لکھا ہوا ہے، اس کا مطلب یہ ہے کہ کل ترکہ سبھی پوتوں کو برابر ملے گا — کل ترکہ ( $\frac{1}{4}$ ) ترکہ اور محروم کا مطلب ظاہر ہے، پس اس جدول سے معلوم ہوا کہ دادا کی ۲۶ حالتیں صحیح اور دو حالتیں مہمل ہیں؛ جب کہ پوتے کی ۲۷ حالتیں صحیح اور صرف ایک حالت مہمل ہے۔

اس سے یہ بھی معلوم ہوا کہ پوتے کی وراثت، دادا کو پوتے کے دوسرے ۲۵ ورثہ کی موجودگی میں ملتی ہے اور صرف ایک وارث (یعنی باپ) کی موجودگی میں دادا، پوتے کی وراثت سے محبوب رہتا ہے، اور دادا کی وراثت، پوتے کو دادا کے دوسرے ۲۶ ورثاء کی موجودگی میں ملتی ہے اور صرف ایک وارث (بیٹا) کی موجودگی میں پوتا محبوب ہوتا ہے، غرض کہ دادا اور پوتا دونوں صرف ایک ایک حالت میں ایک دوسرے کی وراثت سے محبوب ہوتے ہیں، باقی تمام صحیح حالتوں میں ایک دوسرے کے وارث ہوتے ہیں۔

یہ ہے اصول میراث کے مطابق دادا اور پوتے کی وراثت کی اصل حقیقت جس سے واضح ہو جاتا ہے کہ دادا کی متروکہ جائداد میں پوتے کو ایک کے سوا تمام حالتوں میں شریعت اسلامیہ نے وارث قرار دیا ہے، اسی طرح اگر پوتا مال و جائداد چھوڑ کر دادا کے حین حیات مرتا ہے تو دادا کو بھی ایک کے علاوہ سب ہی حالتوں میں پوتے کا وارث مانا گیا ہے۔

مگر پوتے کے ایک ہی حالت میں صحیح موجب ہونے کو مخالفین نے پرسنل لا کے خلاف پروپیگنڈہ کا حربہ بنا لیا ہے، وہ اس سلسلہ میں تین چار باتیں کہتے ہیں :

### پہلی بات :

عام ذہنوں کو متاثر کرنے کے لئے بڑی سنجیدگی سے اس پوتے کو جو صرف ایک حالت میں محبوب ہوتا ہے، یتیم پوتے سے تعبیر کرتے ہیں؛ تاکہ قانون اسلامی کے اس حصہ سے ان کا ذہن دور ہو جائے، اس کے ساتھ پروپیگنڈہ کی یہ تکنیک بھی اختیار کرتے ہیں کہ اسلام نے یتیموں کی دستگیری کا حکم دیا ہے، چونکہ اسلام کا یہ حکم ہر مسلمان کو اور ہر یتیم کے لئے دیا گیا ہے، عام ازیں کہ وہ اس کا اپنا پوتا ہو یا کسی دوسرے متوفی کا پوتا ہو؛ لہذا یہ کیسے ہو سکتا ہے کہ کسی کا اپنا پوتا اس کی وفات کے بعد کسی بھی حالت میں اس کی وراثت سے محروم قرار پائے؛ لیکن کسی کا یتیم ہونا چاہے کتنا ہی قابل رحم ہو، فرائض اور وراثت کی بنیاد ہرگز نہیں؛ کیوں کہ شرعی لحاظ سے یتیم صرف وہ بچہ ہے جس کا باپ اس کی نابالغی میں انتقال کر جائے، اسلام نے جس یتیم کی دستگیری کا حکم دیا ہے وہ حتمی طور پر نابالغ بچہ ہی مراد ہے، پس یتیم پوتا وہ بچہ ہو جس کا باپ اور دادا یکے بعد دیگرے اس کی نابالغی میں مر گئے ہوں، دراصل حالانکہ پوتے باب وراثت میں تین قسم کے ہو سکتے ہیں، ایک وہی جس کی نابالغی میں پہلے باپ پھر دادا مر جائے، دوسرا وہ جس کی نابالغی میں باپ اور بلوغ کے بعد دادا وفات پائے، تیسرا وہ جس کا باپ اور دادا یکے بعد دیگرے بلوغ کے بعد اللہ کو پیارے ہو جائیں، (۱) اور جب ہم دادا کی وراثت کے نقطہ نظر سے دیکھتے ہیں تو پوتے چھ قسم کے ہو جاتے ہیں :

(۱) وہ پوتا: جس کی نابالغی میں باپ پھر دادا نے انتقال کیا ہو اور اس کا کوئی چچا نہ ہو۔

(۲) وہ پوتا: جس کی نابالغی میں باپ اور بلوغ کے بعد دادا کا انتقال ہو اور اس کا کوئی چچا

نہ ہو۔

(۳) وہ پوتا: جس کا باپ اور دادا دونوں نے بلوغ کے بعد انتقال کیا ہو اور اس کا کوئی چچا نہ ہو۔

(۴) وہ پوتا: جس کی نابالغی میں یکے بعد دیگرے باپ اور دادا نے انتقال کیا ہو اور اس کے ساتھ اس

کا چچا موجود ہو۔

(۱) یہاں پہلے دادا پھر باپ مرنے کی شکل نہیں بیان کی گئی؛ کیوں کہ دادا کے انتقال کے بعد اگر باپ کا انتقال ہو تو پورے مسئلہ کی نوعیت بالکل ہی بدل جائے گی، ایسی شکل میں دادا کے متروکہ کا حقدار والد ہوگا اور والد کے بعد وہ بچہ حقدار ہوگا۔

(۵) وہ پوتا: جس کی نابالغی میں باپ اور بعد بلوغ دادا نے انتقال کیا ہو اور اس کے ساتھ اس کا

چچا موجود ہو۔

(۶) وہ پوتا: جس کے بلوغ کے بعد پہلے باپ پھر دادا نے انتقال کیا ہو اور اس کے ساتھ اس کا

چچا موجود ہو۔

پہلی تین صورتوں میں دادا کا ترکہ پوتے کو ملے گا؛ حالاں کہ صرف پہلی صورت یتیم پوتے کی ہے، دوسری اور تیسری صورت بالغ پوتے کی ہے، یتیم پوتے کی نہیں پھر بھی وہ وارث ہیں، اس کے برعکس اخیر تین صورتوں میں پوتا محجوب ہوتا ہے؛ حالاں کہ ان کی صرف پہلی صورت یتیم پوتے کی ہے، دوسری اور تیسری صورت بالغ پوتے کی ہے، پھر بھی محجوب نہیں، اس طور پر قانون اسلامی نے وراثت کے سلسلہ میں یتیمی کو بنیاد نہیں بنایا؛ بلکہ بعض حالتوں میں بالغ پوتے بھی محجوب ہوتے ہیں اور بعض حالتوں میں یتیم پوتے کو بھی دادا کا ترکہ ملتا ہے، اس سے یہ بات ثابت ہوگئی کہ کسی کا یتیم ہونا قابل رحم ہو سکتا ہے، فرائض اور وراثت کی بنیاد ہرگز نہیں۔

### مخالفین کی دوسری بات

پرنسپل لا کے یہ معاندین وراثت پوتے کی تعبیر یتیم پوتے سے کر کے دوسری بات یہ کہتے ہیں کہ مروجہ فقہی قانون کی رو سے یتیم پوتے کو دادا کے ترکہ میں کوئی حصہ نہیں ملتا، یہ فقہاء کی اجتہادی غلطی ہے اور قرآن کے خلاف بھی؛ کیوں کہ قرآن نے کہیں بھی صراحتاً یا اشارتاً یتیم پوتے کو محروم الارث قرار نہیں دیا ہے، مخالفین کی یہ بات دو جزاء پر مشتمل ہے، پہلا جزاء یہ ہے کہ فقہاء نے یتیم پوتے کو دادا کے ترکہ سے بالکل محروم کر دیا ہے، یہ ان کی اجتہادی غلطی ہے اس موقع پر ہم اپنے قارئین کی توجہ گذشتہ جدول کی طرف منعطف کرتے ہیں، اس جدول میں واضح کیا گیا ہے کہ پوتے کی ۲۷ صحت حالتیں ہیں، جن میں سے ۲۶ حالتوں میں پوتے کو خواہ یتیم ہو یا بالغ، دادا کا ترکہ ملتا ہے، اس لئے مروجہ فقہی قانون پر پوتا کو دادا کے ترکہ سے بالکل محروم کرنے کا الزام (۲۶) غلط اور بے بنیاد ہے، اندریں صورت مروجہ فقہی قانون کو فقہاء کی اجتہادی غلطی قرار دینا (۲۷) درجہ میں قرار پا سکتا ہے؛ کیوں کہ اس جدول میں پوتے کو ۲۷ میں سے صرف ایک حالت میں محجوب دکھلایا گیا ہے، مگر یہ بھی غلط ہے، ہمارے قارئین ذرا زحمت انتظار گوارا کریں، عنقریب ہم قطعی دلیل سے ثابت کریں گے کہ ۲۷ میں سے ایک حالت میں پوتے کا محجوب ہونا انتہائی انصاف پر مبنی ہے اور فقہاء کرام کی عین اجتہادی



تصویب ہے، اس کے برعکس اگر اس ایک حالت میں بھی پوتے کو خاص کر یتیم یعنی نابالغ پوتے کو دادا کے ترکہ کا حقدار مانا جاتا تو وہی بے انصافی اور اجتہادی غلطی ہوتی۔

مخالفین کی دوسری بات کا دوسرا جزء یہ ہے کہ ۲۷ میں سے صرف ایک حالت میں سہی پوتے کو دادا کا ترکہ نہ دینا خلاف قرآن ہے، یعنی مخالفین یہ کہتے ہیں کہ قرآن مجید نے کہیں بھی حکم نہیں دیا ہے کہ پوتے کو دادا کی وراثت نہ دی جائے، پس ایک ہی حالت میں سہی وراثت نہ دینا خلاف قرآن ہوا۔ یہاں علمی نقطہ نظر سے مخالفین سے ایک فحش غلطی یہ ہوگئی کہ ثبوت عدم کی بجائے عدم ثبوت سے استدلال کیا گیا، اس طرح ثبوت عدم اور عدم ثبوت کے فرق کو ختم کر دیا گیا، قاعدہ یہ ہے کہ عدم ثبوت سے ثبوت عدم نہیں ہوتا ہے، ایک تو یہ ہے کہ کسی خاص مسئلہ میں کوئی حکم قرآن مجید میں صراحتاً یا اشارہ نہ ہو، یعنی وہ حکم ثابت بالقرآن نہیں ہے، اسے عدم ثبوت کہیں گے، دوسرے یہ کہ قرآن مجید نے کسی کام کے نہ کرنے کا حکم دیا ہے یہ عدلی حکم ہوا، اس کے ثابت کرنے کا ثبوت عدم کہتے ہیں، پوتے کو ایک حالت میں وراثت نہ دینے کا صراحتاً یا اشارہ حکم بالفرض قرآن نے نہ دیا ہو یہ عدم ثبوت ہوا؛ لیکن اس حکم کے نہ دینے سے جس طرح سے یہ ثابت نہیں ہوتا ہے کہ پوتے کو دادا کا ترکہ نہ دیا جائے، اسی طرح یہ بھی تو ثابت نہیں ہوتا ہے کہ پوتے کو دادا کا ترکہ اس ایک حالت میں بھی دیا جائے، یہ ہیں: ”ہمیں تفاوت رہ از کجاست تا یکجا“۔

### تیسری بات

اس سلسلہ میں ایک اشکال یہ کیا جاتا ہے کہ دادا کے انتقال کے بعد اگر دادا کے لڑکے زندہ ہوں تو پوتے کو محروم قرار دیا جاتا ہے؛ لیکن یہی یتیم پوتہ اپنی اولاد (۱) اور چچا کے ساتھ دادا کی موجودگی میں مرتا ہے تو یتیم پوتے کا ترکہ دادا کو دیا جاتا ہے، دراصل اس اشکال سے ذہن کو اس طرف منتقل کیا جاتا ہے کہ دادا اور پوتہ دونوں صاحب اولاد ہوں تو شکل ایک جیسی ہو جاتی ہے، اس لئے اگر دادا کو پوتے کے انتقال کے بعد اس کی جائداد کا وارث بنایا جانا صحیح ہے تو پھر اسی طرح دادا کے مرنے کے بعد اس کی جائداد میں پوتے کو بھی حصہ ملنا چاہئے؛ لیکن جانبین سے مشاکلت کے باوجود فقہاء نے دادا کو تو حق دلا نا ضروری سمجھا، مگر پوتے کو نہیں۔

(۱) یہ فرضی صورت انتہائی معکمہ خیز ہے؛ کیوں کہ یتیم یعنی نابالغ پوتہ صاحب اولاد نہیں ہو سکتا ہے۔

مخالفین کا یہ اشکال دراصل ایک دھوکہ ہے جو وہ خود کھائے ہوئے ہیں اور دوسروں کو دھوکہ دینا چاہتے ہیں، تفصیل کے لئے پہلے یہ سمجھئے کہ دادا اور پوتا ایک جیسے ورثاء چھوڑنے کی چار صورتیں ہو سکتی ہیں :

(۱) پوتا اور اس کا عکس دادا اور اس کا عکس

**میت** **میت**

اولاد، دادا، چچا پوتا، پر پوتا، بیٹا

یعنی پوتا (زید) اپنی اولاد، دادا، اور چچا کو چھوڑ کر مر اور اس کا عکس یہ ہے کہ دادا اپنا لڑکا (زید کا چچا) اور پوتا اور پر پوتا کو چھوڑ کر مر۔

(۲) پوتا اور اس کا عکس دادا اور اس کا عکس

**میت** **میت**

دادا، چچا بیٹا، پوتا

یعنی پوتا مر صرف دادا اور چچا کو چھوڑ کر اور دادا مر اپنا بیٹا اور پوتا چھوڑ کر، مذکورہ بالا دونوں صورتوں میں میراث پوتے کو نہ ملے گی؛ جب کہ پوتے کی میراث دادا کو ملے گی۔

(۳) پوتا اور اس کا عکس دادا اور اس کا عکس

**میت** **میت**

دادا پوتا

یعنی پوتا مر صرف دادا کو چھوڑ کر اور دادا مر صرف پوتا کو چھوڑ کر اس صورت میں پوتے کی میراث دادا کو اور دادا کی میراث پوتے کو یکساں طور پر ملے گی۔

(۴) پوتا اور اس کا عکس دادا اور اس کا عکس

**میت** **میت**

لڑکا، پوتا باپ، دادا

اس صورت میں مشاکلت کے باوجود نہ دادا پوتے کا وارث قرار دیا جائے گا اور نہ پوتا دادا کی جائداد میں حصہ دار ہوگا، ایسی چار شکلیں ہیں جن میں مشاکلت کے باوجود بعض میں پوتے کو حقدار قرار دیا گیا ہے اور بعض میں نہیں۔

مخالفین صرف پہلی شکل کو سامنے رکھ کر اشکال کرتے ہیں کہ اس صورت میں جب دادا مر تو اپنا لڑکا (پوتے کا چچا) اور پوتا نیز پوتے کی اولاد چھوڑی مگر سارا ترکہ اس کے لڑکے کو ملا اور پوتا

اور پر پوتے سب محروم رہے، اور جب یہی پوتا مرا اور اپنی اولاد اور دادا نیز چچا کو چھوڑا تو پوتے کا ترکہ دادا کو ملا، پس اس صورت میں دادا اور پوتا جن پسماندگان کو چھوڑ کر مرے وہ طرفین میں ایک ہی نوعیت کے ہیں؛ لیکن باوجود ہم نوعیت کے طرفین ترکہ پانے میں برابر نہیں ہوئے، اس لئے ان کے خیال میں باوجود مشاکلت کے ترکہ پانے میں یہ عدم مساوات مردوجہ فقہی قانون کی غلطی کا نتیجہ ہے، مگر نہ صرف یہ اشکال غلط ہے؛ بلکہ اشکال کی بنیاد بھی غلط ہے۔

اشکال کی بنیاد اس مفروضہ پر ہے کہ جب دو اشخاص کے درمیان اسباب وراثت میں سے کوئی سبب پایا جائے تو دونوں کو ایک دوسرے کا وارث ہونا چاہئے اور ترکہ بھی پانا چاہئے، سبب وراثت پائے جانے کے بعد ان میں سے ایک دوسرے کا وارث ہو، دوسرا اس کا وارث نہ ہو تو غلط بات ہوگی، اس مفروضہ کے مطابق جب دادا اور پوتے کے درمیان سبب وراثت پایا جاتا ہے تو لامحالہ جس طرح دادا کو پوتے کی وراثت ملتی ہے تو پوتے کو بھی دادا کی وراثت ملنی چاہئے، مگر فقہاء کرام پوتے کا ترکہ تو اس حال میں بھی دادا کو دلاتے ہیں، دادا کا ترکہ اس حال میں پوتے کو نہیں دلاتے ہیں؛ لہذا مذکورہ مفروضہ کے مطابق دادا کی وراثت پوتے کو نہ دلانا فقہاء کرام کی اجتہادی غلطی کا نتیجہ قرار پائے گا، مگر اس مفروضہ کی کوئی علمی بنیاد نہیں ہے، نیز اصول میراث سے اس کا کوئی تعلق نہیں۔

دیکھئے! اسباب وراثت میں ایک ولاء بھی ہے جو معتق کے درمیان پایا جاتا ہے، مگر معتق کا ترکہ معتق کو نہیں ملتا ہے، معتق کا ترکہ معتق کو نہیں ملتا، اس مسئلہ کی تفصیل یہ ہے کہ کسی کا ایک غلام ہو مالک نے غلام کو بغیر کسی شرط کے آزاد کر دیا، اب یہ آزاد شدہ غلام جو کچھ کما کر مرنے کے بعد ترکہ چھوڑے گا وہ ولاء کہلاتا ہے، ولاء کی ایک صورت یہ بھی ہے کہ مالک نے اپنے غلام کو اس شرط پر آزاد کیا کہ غلام مالک کو ایک مخصوص رقم ادا کرے، ابھی یہ غلام مخصوص رقم ادا نہیں کر پایا تھا کہ ایک دوسرے شخص نے غلام کی طرف سے یہ مخصوص رقم اس کے مالک کو ادا کر دی، اب غلام آزاد ہو گیا، آزاد شدہ غلام معتق ہوا اور رقم ادا کرنے والا معتق، اس کے بعد وہ آزاد شدہ غلام جو کچھ کما کر مرنے کے بعد ترکہ چھوڑے گا وہ ولاء کہلاتا ہے، علم میراث میں دونوں صورتوں میں معتق اس غلام کے ولاء کا وارث ہوتا ہے، غلام اس معتق کے ترکہ کا وارث نہیں ہوتا ہے، چاہے معتق اور معتق اپنا کوئی عزیز و قریب چھوڑ کر مرے چاہے نہ چھوڑے، معتق کا ترکہ معتق کو ملے گا، معتق کا ترکہ معتق کو نہ ملے گا، اس سبب وراثت (ولاء) میں یک طرفہ وارث ہوتا ہے، دو طرفہ نہیں، یہ مثال تھی ولاء کی، اس سے یہ

نہیں سمجھنا چاہئے کہ دوسرے اسباب وراثت میں ایسی شکل نہیں ہوتی، قرابت نسبی میں بھی ایسی شکل پائی جاتی ہے، مثلاً زید اور ہندہ آپس میں پھوپھی اور بھتیجا ہیں اور ان میں سبب وراثت قرابت نسبی ہے، فرض کیجئے ہندہ مری اور اپنے پیچھے اپنی لڑکی کے ساتھ بھتیجا کو چھوڑا تو ہندہ کا ترکہ عصبہ کی حیثیت سے بھتیجا کو ملے گا، اس کے برعکس بھتیجا مرے اور اپنی لڑکی کے ساتھ پھوپھی کو چھوڑا تو بھتیجا کا ترکہ پھوپھی کو نہ ملے گا؛ کیوں کہ وہ ذوی الارحام میں سے ہے؛ حالاں کہ دونوں بہ سبب قرابت نسبی کے ایک دوسرے کے وارث ہیں، ایک اور مثال لیجئے کسی شخص کی چار بیویاں ہیں اگر اس کا انتقال ہو گیا اور اس کی اولاد نہیں ہے تو ہر ایک بیوی کو شوہر کے متروکہ کا ایک ایک آنہ ملے گا اور اگر اس کی اولاد بھی ہے تو مذکورہ بالا حصہ کا آدھا ہر بیوی کو ملے گا، اس کے برعکس جب بیویوں کا انتقال ہو جائے تو اس کے شوہر کو ہر ایک مرحومہ کی جائداد کا چار چار اور آٹھ آٹھ آنہ ملے گا، حساب لگا کر دیکھئے، بیوی اور شوہر میں سولہ گنا کا فرق ہو سکتا ہے؛ حالاں کہ دونوں قرابت نسبی (نکاح) کے ذریعہ ایک دوسرے کے وارث ہوئے ہیں۔

اسباب وراثت کل تین ہیں: (۱) ولاء میں یک طرفہ صرف معتق وارث ہوا، (۲) قرابت نسبی میں دونوں ایک دوسرے وارث تو ہوئے مگر ترکہ صرف ایک کا دوسرے کو ملا، دوسرے کا پہلے کو نہ ملا اور (۳) قرابت نسبی میں ایک دوسرے کا وارث بھی ہوا اور ترکہ بھی ملا، مگر سولہ گنا تک کا فرق ہو سکتا ہے۔

اس تفصیل سے معلوم ہوا کہ اگر بالفرض پوتے کی وراثت ہر حال میں دادا کو ملے تو دادا کی وراثت بھی ہر حال میں پوتے کو ملے لازمی نہیں ہے، اس سے معلوم ہوا کہ اشکال کی بنیاد جس مفروضہ پر تھی وہ بجائے خود غلط ہے، تاہم یہ سوال اپنی جگہ برقرار رہتا ہے کہ پوتا جب اپنی اولاد کے ساتھ دادا کو اور دادا کی اولاد (پچا) کو چھوڑتا ہے تو دادا کو پوتے کی وراثت ملتی ہے، اس کے برعکس دادا جب اپنی اولاد کے ساتھ پوتا کو اور پوتے کی اولاد کو چھوڑتا ہے تو دادا کی وراثت پوتے کو کیوں نہیں ملتی ہے، کیا یہ فقہاء کرام کی اجتہادی غلطی نہیں ہے؟

## جواب :

آئیے! میں آپ کو بتاؤں کہ اشکال کی اصل غلطی کیا ہے، اشکال کی اصل غلطی یہ ہے کہ جس طرح ثبوت عدم اور عدم ثبوت کو خلط ملط کرنے کی مثال دی گئی تھی، اسی طرح سبب وراثت اور جہت

توریت دو مختلف عوامل ہیں، دونوں کو ایک سمجھ لیا گیا ہے اس کی تفصیل یہ ہے کہ علم میراث میں وارث کے ترکہ پانے میں یکے بعد دیگرے تین عوامل کام کرتے ہیں، پہلا عامل سبب وراثت ہے، یعنی وارث اور مورث کے درمیان رشتہ ہونا چاہئے، علم میراث میں تین رشتے (۱) قرابت نسبی، (۲) قرابت سہمی اور (۳) ولاء، اسباب وراثت مانے گئے ہیں، سبب وراثت سے صرف اتنا ہوتا ہے کہ جن دو اشخاص کے درمیان کوئی سبب وراثت پایا جائے گا تو اس سبب سے دونوں اشخاص ایک دوسرے کی وراثت کے مستحق قرار پائیں گے، دادا اور پوتا کے زیر بحث مسئلہ میں سبب وراثت قرابت نسبی ہے، سبب ہی اسباب وراثت کا حکم یکساں نہیں ہے؛ لیکن سبب قرابت سے جب زید مثلاً عمر کا وارث ہوگا تو عمر بھی اسی قرابت سے زید کا وارث قرار پائے گا، یہ ضروری ہے، ایسا نہیں ہو سکتا ہے کہ زید سبب قرابت کے ذریعہ عمر کا وارث ہو اور عمر زید کا وارث قرار نہ پائے؛ لیکن جب ہم معلوم کرنا چاہیں کہ کسی وارث کو اس کے مورث سے کیا ترکہ ملے گا تو ہم اس طرح لفظ میت لکھ کر اوپر متوفی کا نام اور نیچے رشتہ کے ساتھ وارث کا نام لکھیں گے :

زید مورث

**میت**

لڑکا عمر

اوپر زید مورث ہے، نیچے لڑکا رشتہ اور عمر وارث کا نام ہے، دوسرا عامل اس وارث کے ساتھ دوسرے ورثاء کی موجودگی یا عدم موجودگی ہے؛ چنانچہ ایک وارث کی موجودگی سے دوسرے وارث کا ترکہ کم و بیش بھی ہو سکتا ہے یا نہیں ملتا ہے، مثلاً :

زید مورث

زید مورث

**میت**

**میت**

لڑکا، بہن

لڑکا، عمر یہ موجودگی بیوی کے

تیسرا عامل جہت توریت ہے، تفصیل اس کی یہ ہے کہ علم میراث میں جملہ ورثاء تین قسم کے ہوتے ہیں، ذوی الفروض، عصبہ اور ذوی الارحام، پس جہت توریت سے مراد قسم وارث ہے جو دوسرے ورثاء کی موجودگی میں علم میراث میں وارث کے لئے مقرر ہے، مثال مذکور میں لڑکا عمر یہ موجودگی بیوی کے عصبہ ہے اور بیوی خاتون بہ موجودگی لڑکا عمر کے ذوی الفروض ہے۔

اس لئے یہاں فقہاء کی اجتہادی غلطی ثابت کرنے کے لئے وارث پانے میں جس دادا

اور پوتہ کی نابرابری کا اشکال کیا جاتا ہے اس میں دادا اور پوتا دونوں کے مابین پہلا عامل (یعنی رشتہ) اور دوسرا عامل (یعنی دوسرے ورثاء کی موجودگی) ایک جیسا ہے، یعنی دادا اور پوتا دونوں کا سبب وراثت نسبی قرابت ہے اور دادا جب مرے تو اپنی اولاد اور پوتا کو چھوڑا، ٹھیک اسی طرح جب پوتا مرا تو اپنی اولاد اور دادا کو چھوڑا مگر تیسرا عامل جہت تو ریث (وارث کی نوعیت) مختلف ہے؛ کیوں کہ زیر بحث مسئلہ میں دادا اپنے پوتے کا ذوی الفروض ہے؛ جب کہ پوتا اپنے دادا کا عصبہ ہے اور جب تک طرفین میں جہت تو ریث بھی یکساں نہ ہو تو کہ پانے میں نابرابری ہوگی، مگر یہ نابرابری اجتہادی غلطی کی دلیل نہ ہوگی؛ بلکہ عین اجتہادی تصویب کی دلیل ہوگی۔

مذکورہ پہلی صورت میں یتیم پوتے کا صاحب اولاد (۱) ہونا اس لئے فرض کیا گیا تھا کہ دادا اپنی وفات کے وقت صاحب اولاد تھا، اس مضحکہ خیز فرض نے (یعنی نابالغ کا صاحب اولاد ہونے نے) جہت تو ریث بدل دی پوتانے جب اپنی اولاد اور چچا کے ساتھ دادا کو چھوڑا تو دادا ذوی الفروض اور خود پوتے کی اپنی اولاد عصبہ قریب اور چچا عصبہ بعید ہو گئے اور جب دادا نے اپنی اولاد کے ساتھ پوتا اور پوتے کی اولاد کو چھوڑا تو دادا کی اولاد اس کا عصبہ قریب اور پوتا اور پوتے عصبہ بعید ہو گئے؛ کیوں کہ دادا کا ذوی الفروض ہونا اور صلیبی اولاد ذکر کا عصبہ قریب ہونا قرآن سے ثابت ہے، جس کی تفصیل آئندہ بیان کی جائے گی اور قاعدہ یہ ہے کہ سب سے پہلے ذوی الفروض کو اس کا مفروضہ یعنی مقررہ حصہ دیا جائے گا؛ کیوں کہ علاوہ اس کے کہ یہ قاعدہ قرآن ہی سے ثابت ہے، ذوی الفروض کے معنی ہی یہ ہیں کہ ان کے لئے میت کا ترکہ بٹہ (یعنی نصف، ثلث، سدس) وغیرہ کی شکل میں کتاب و سنت سے مقرر ہے، ذوی الفروض کو اس کا مقررہ حصہ دینے کے بعد باقی ماندہ ترکہ عصبہ قریب کو دیا جائے گا اور عصبہ بعید محروم ہوگا، اسی قاعدہ کے مطابق زیر بحث مسئلہ میں پوتے کا ترکہ ذوی الفروض کی حیثیت سے دادا کو ملا اور باقی ماندہ ترکہ پوتے کی اپنی اولاد کو عصبہ قریب کی حیثیت سے ملا اور چچا محروم رہا؛ کیوں کہ وہ عصبہ بعید ہے اور جب دادا مرا تو اس کا ترکہ اپنی صلیبی اولاد کو عصبہ قریب کی حیثیت سے ملا اور پوتا عصبہ بعید ہونے کے باعث محجوب رہا؛ کیوں کہ یہاں ذوی الفروض کوئی نہیں ہے، دادا کی صلیبی اولاد اور پوتا دونوں ہی عصبہ ہیں۔

(۱) یعنی نابالغ کا صاحب اولاد ہونا اس کی مضحکہ خیزی، ص: ۱۱ کے حاشیہ میں واضح کی گئی ہے۔

### جواب کا خلاصہ

یہ ہوا کہ دادا نے اپنی اولاد کے ساتھ پوتا اور پوتے کی اولاد اور ثناء چھوڑے، اسی طرح پوتے نے اپنی اولاد کے ساتھ دادا اور دادا کی اولاد اور ثناء چھوڑے ہیں وہ سب وراثت یعنی رشتہ کے لحاظ سے ہم نوع ہیں؛ لیکن برابر برابر وراثت پانے کے لئے صرف رشتہ کا ہم نوع ہونا کافی نہیں ہوتا ہے، برابر برابر ترکہ پانے کے لئے رشتہ کے ساتھ جہت توریث (قسم وارث) کا ہم نوع ہونا بھی ضروری ہے، یہاں درحقیقت دادا نے بلحاظ قسم وارث کے ایک عصبہ قریب اور دو عصبہ بعید چھوڑے، جب کہ پوتے نے ایک ذوی الفروض ایک عصبہ قریب اور ایک عصبہ بعید چھوڑا ہے؛ لہذا دونوں بلحاظ جہت توریث ایک دوسرے کے ہم نوع نہیں ہیں، ان کو ہم نوع سمجھنا ہی غلط ہے، لازماً ترکہ پانے میں نابرابری ضرور ہوگی۔

اس مسئلہ میں بنیادی غلطی یہ ہے کہ جس طرح عدم ثبوت اور ثبوت عدم کو گڈ مڈ کر دیا گیا تھا، اسی طرح سبب وراثت اور جہت توریث دونوں کو ایک سمجھ لیا گیا، جس سے غلط فہمی بڑھتی چلی گئی۔

### دوسری صورت

مذکورہ بالا تفصیلات سے یہ بات واضح ہوگئی کہ جو شکل زیر بحث تھی اس میں اصولی طور پر کیا کیا قباحتیں ہیں، اب ایک دوسری شکل کا بھی جائزہ لیجئے، پیش کردہ چار صورتوں میں سے ایک شکل یہ بھی ہے جو اس ضمن میں زیر بحث آسکتی ہے، یعنی دادا اور چچا کو چھوڑ کر لاولد پوتا انتقال کر گیا، اسی طرح دادا کا انتقال ہو گیا اور اس نے اپنے لڑکوں کے ساتھ پوتا کو بھی چھوڑا، اس صورت میں بھی دادا کا ترکہ پوتے کو نہ ملے گا، جب پوتے کا ترکہ دادا کو ملے گا، اس تمثیل میں مذکورہ مضحکہ خیزی (یعنی یتیم نابالغ کا صاحب اولاد ہونا) تو نہیں ہے، مگر طرفین سے جہت توریث کی ہم شکلی اس صورت میں بھی نہیں ہے اس لئے لازماً ترکہ پانے میں نابرابری ہوگی؛ کیوں کہ جہت توریث بدل گئی، یہ فقہاء کرام کی اجتہادی غلطی نہیں ہے؛ بلکہ ایک اصولی نتیجہ ہے جو قانون میراث کے تحت سامنے آتا ہے۔

### تیسری صورت

ویسے دادا اور پوتے کی ایک صورت ایسی بھی ہے، جس میں پہلا عامل (سبب وراثت، مورث سے وارث کا رشتہ) اور دوسرا عامل کی برابر کے ساتھ جہت توریث (ذوی الفروض اور عصبہ) نہیں بدلتی

ہے اور وہ ہے ہماری پیش کردہ تیسری صورت یعنی دادا مرا صرف یتیم پوتا کو چھوڑ کر اور یتیم پوتا مرا صرف دادا کو چھوڑ کر اس صورت میں سبب وراثت اور جہت تو ریث دادا اور پوتا دونوں میں یکساں ہے، اسی کے ساتھ دوسرے ورثاء کی عدم موجودگی میں ہم شکلی بھی پائی جاتی ہے، اس لئے اس اصولی اتحاد جہت کی بنا پر دادا کو پوتے کے ترکہ میں اور پوتے کو دادا کے ترکہ میں برابر کا حصہ ملے گا، بہر حال پہلی اور دوسری صورتوں میں ترکہ پانے میں طرفین نابرابر ہیں، اس کی وجہ یہ تھی کہ جہت تو تو ریث میں دادا اور پوتا نابرابر تھے، تیسری صورت میں دادا اور پوتا ترکہ پانے میں برابر ہیں، اس لئے کہ جہت اور اسباب تو ریث میں برابری ہے۔

### چوتھی صورت

یعنی کہ دادا اپنے لڑکوں اور پوتا کو چھوڑ کر انتقال کر گیا، اسی طرح پوتے کا انتقال باپ اور دادا کی موجودگی میں ہو گیا، یہ وہ صورت ہے کہ نہ دادا کا ترکہ پوتے کو ملے گا اور نہ پوتے کا ترکہ دادا کو، اس کی وجہ یہ ہے کہ تینوں عوامل اس صورت میں طرفین میں یکساں پائے جاتے ہیں اس لئے اس چوتھی صورت میں دادا اور پوتا کے ترکہ کا حکم بھی یکساں ہے، فرق یہ ہے کہ اس چوتھی صورت میں دوسرا عامل جو پایا جاتا ہے وہ موجب ارث نہیں؛ بلکہ مانع ارث ہے اس لئے حکم کی یکسانی ترکہ نہ ملنے میں ہے، اس سے یہ بھی ثابت ہو گیا کہ کسی بھی وارث کو مورث کا ترکہ یکساں یا کم و بیش ملنا حتی کہ وارث کا مورث سے محبوب (محروم) ہونا سبب ہی ان ہی تین عوامل پر منحصر ہیں، اس لئے یہ قاعدہ مطرد بھی ہے اور منعکس بھی۔ (۱)

واضح رہے کہ تیسری صورت میں فقہاء نے دادا اور پوتا دونوں کو وراثت دی ہے، باوجودیکہ پوتا یتیم بھی ہے اور دونوں طرف دوسرے ورثاء ایک ہی نوعیت کے ہیں اور چوتھی شکل میں نہ دادا کی وراثت پوتے کو ملتی ہے اور نہ پوتے کا ترکہ دادا کو ملتا ہے، مندرجہ بالا تفصیل سے یہ بھی ثابت ہو گیا کہ جن صورتوں میں فقہاء نے دادا کو وارث اور پوتے کو محبوب کیا ہے ان میں اجتہادی غلطی کا نہیں، سہارا دخل ان تین عوامل کا ہے۔

(۱) مطرد اور منعکس یہ منطقی اصطلاحات ہیں، جو حضرات منطقی اصطلاحات سے واقف نہیں ہیں، وہ مختصر طور پر یہ سمجھیں کہ یہ تینوں عوامل موجب ارث بھی ہوتے ہیں اور مانع ارث بھی، تیسری صورت میں تینوں عوامل موجب ارث ہیں اور چوتھی صورت میں مانع ارث؛ لہذا وراثت ملنے میں بھی اور نہ ملنے میں بھی انہیں تین عوامل کو دخل ہے۔



مخالفین کا خیال ہے کہ اُصول اور قانون پر جو بھی زد آئے ہر حال میں یتیم پوتے کو دادا کا ترکہ ملنا ہی چاہئے، ساتھ ہی اگر کسی شکل میں پوتے کو دادا کا متروکہ نہیں ملتا تو اسے فقہاء کرام کی غلطی قرار دیتے ہیں، جب کہ فقہاء کی غلطی کے ثبوت کا طریقہ یہی ہو سکتا ہے کہ ان کے فتویٰ کو قرآن یا حدیث سے غلط ثابت کر دیا جائے، قارئین نے ملاحظہ فرمایا کہ دادا اور پوتا کی وراثت کی شکل کل ۲۷ صورتیں ممکن ہیں، جن میں صرف ایک حالت (چچا کی موجودگی) میں فقہاء کرام نے پوتا کو محبوب الارث قرار دیا ہے اور اس ایک شکل میں فقہاء کرام نے ایسا حکم کیوں دیا؟ اس کی وضاحت اُصولی مباحث کی روشنی میں کی جا چکی ہے اور یہ بتایا جا چکا ہے کہ فقہاء کرام نے جو کچھ فرمایا ہے اُصول میراث کے پیش نظر ہی فرمایا ہے، اگلے صفحات میں اس مسئلہ کی مزید توضیح استدلالی انداز میں کی جا رہی ہے۔

### استدلال سے پہلے

پوتے کی وراثت کا مسئلہ علم میراث کی ایک جزئی ہے اور علم میراث علم فقہ کا ایک حصہ ہے، فقہ کے بنیادی ماخذ چار ہیں: (۱) کتاب اللہ، (۲) سنت، (۳) اجماع، (۴) قیاس، اس لئے فقہ کے کسی بھی مسئلہ کے ثبوت کے لئے ان میں سے کسی ایک سے استدلال کافی ہونا چاہئے؛ لیکن پوتے کی وراثت کے مسئلہ میں چند حضرات چاہتے ہیں کہ اس مسئلہ کو براہ راست قرآن یا حدیث سے ثابت کیا جائے اور اگر اس ایک مختلف فیہ شکل میں قرآن یا حدیث سے فقہاء کے قول کو ثابت نہ کیا جا سکے تو ایسے حضرات کا خیال ہے کہ پوتے کا محبوب الارث ہونا غلط ہے؛ حالانکہ خود یہ غلط کہنا اور محبوب الارث پوتے کو حق دلانے کی کوشش کرنا اسی وقت درست ہو سکتا ہے، جب اسے بھی قرآن اور حدیث سے ثابت کیا جاسکے یا اجماع اور قیاس میں سے کسی سے بھی استدلال کیا جائے؛ لیکن یہ حضرات ثبوت حکم کے لئے کوئی شرعی دلیل نہیں پیش کرتے، صرف اپنی خواہش کا اظہار کرتے ہیں، ان حضرات کی گفتگو سے مترشح ہوتا ہے کہ ان کے نزدیک فقہ کے دوسرے ادلہ اجماع اور قیاس ناقابل اعتبار ہیں، اس لئے ہم ضروری سمجھتے ہیں اور مفید بھی کہ پہلے فقہ کے ادلہ اربعہ پر مختصر مگر ضروری تبصرہ کریں، اس تبصرہ سے معلوم ہوگا کہ ان دلائل میں کونسی دلیل قطعی ہے اور کونسی ظنی؟ کون نص ہے اور کون اجتہادی؟ کون دلیل مثبت حکم ہے اور کون مظہر حکم اور یہ کہ زیر بحث جزئی کس دلیل سے ثابت ہے، اگر ظنی دلیل سے ثابت ہے تو فقہاء پر اجتہادی غلطی کا الزام صحیح ہو سکتا ہے، پھر اس صورت میں قرآن یا حدیث سے ثبوت کا مطالبہ بھی معقول ہوگا۔

أصول فقہ کی کتابوں میں ماخذ فقہ کے لئے تین طرح کی تعبیریں ملتی ہیں: ایک تعبیر یہ ہے کہ فقہ کے اُصول چار ہیں، کتاب اللہ، سنت، اجماع اور قیاس، اس تعبیر سے یہ معلوم نہیں ہوتا کہ آیا ان میں کسی کو کسی پر اولیت یا اولویت حاصل ہے، اس کے برعکس ظاہراً یہ معلوم ہوتا ہے کہ یہ چاروں اولہ آپس میں مساوی درجہ رکھتے ہیں، قیاس جو اس تعبیر میں چوتھے نمبر پر ہے اور کتاب اللہ جو پہلے نمبر پر ہے دونوں کسی فقہی مسئلہ کے ثبوت کے لئے ایک ہی درجہ کی دلیل ہے۔

دوسری تعبیر یہ ہے کہ اُصول فقہ تین ہیں: کتاب، سنت، اور اجماع اور چوتھی اصل قیاس ہے، جو مذکورہ تین اُصول کی فرع ہے، اس تعبیر کے مطابق کتاب، سنت اور اجماع ایک درجہ کی دلیل اور قیاس دوسرے درجہ کی دلیل متصور ہوگی۔

تیسری تعبیر یہ بھی ہے کہ اُصول فقہ تین ہیں، کتاب، سنت اور اجتہاد، حدیث معاذ بن جبلؓ میں اسی ترتیب سے اُصول ثلاثہ کتاب اللہ، سنت نبوی ﷺ اور اجتہاد بیان کیا گیا ہے، اجتہاد کے معنی غور و تدبر کے ہیں، مگر یہاں اس سے مطلق غور و تدبر مراد نہیں؛ بلکہ صرف کتاب و سنت میں غور و تدبر مراد ہے، پھر اس اجتہاد کی دو قسمیں ہیں، قیاسی اور غیر قیاسی، اس کی تفصیل یہ ہے، ایک طرف مسائل یعنی سوالات ہیں، دوسری طرف ان کے احکام، بعض مسائل ایسے ہیں جن کا حکم قرآن یا سنت میں منصوص ہے، اس کے برعکس بعض مسائل حادث اور نو پیدا ہیں، ظاہر ہے کہ جب سوال ہی عہد نبوی ﷺ میں پیدا نہ ہوا تو جواب منصوص کیسے ہو سکتا ہے، پھر جب کبھی سوال پیدا ہوگا تو کتاب و سنت ہی سے اس کا جواب معلوم کرنے کی ضرورت ہوگی، دوسری طرف شریعت کے جملہ (منصوص) احکام معلل ہیں، یعنی ہر حکم شرع کی کوئی نہ کوئی علت ہوتی ہے، مگر ضروری نہیں کہ منصوص حکم کی علت بھی منصوص ہو، بعض احکام کی علت اس کے اشبہ و نظائر میں اجتہاد بمعنی غور و تدبر کر کے مجتہد خود متعین کرتا ہے۔

تیسری طرف بعض احکام ہر طرح واضح ہوتے ہیں اور بعض احکام کسی نہ کسی لحاظ سے غیر واضح ہوتے ہیں یا اس وجہ سے کہ حکم بجائے خود مبہم ہے یا اس وجہ سے کہ حکم میں اجمال ہے یا حکم کا اشتمال محکوم علیہ کے بعض افراد پر گنجلک ہے وغیرہ وغیرہ، اگر مسائل ہیں نو پیدا، جن کا حکم منصوص نہیں تو بذریعہ اجتہاد ان کے احکام معلوم کرنا اور اگر مسائل ہیں منصوص الحکم مگر غیر واضح تو بذریعہ اجتہاد کے ان احکام کی وضاحت کرنا یہ دو کام فقہاء مجتہدین کے لئے مخصوص ہیں، مسائل نو پیدا میں احکام معلوم

کرنے کا طریق اجتہاد یہ ہے کہ منصوص حکم کی علت جو منصوص ہو یا مجتہد نے اس کے ایشاہ و نظائر میں اجتہاد کر کے متعین کی ہو، نو پیدا مسائل میں جاری کر کے منصوص حکم ان پر لگا دیا جائے، اسی کو قیاس کہتے ہیں، قیاس میں علت کی تعین میں بھی اور منصوص علت کے اجراء میں بھی خاص کر جب بعض ہی مجتہدین کا اجتہاد ہو، خطا کا احتمال رہتا ہے، یہی مبنی ہے ”المجتہد غلطی و یصیب“ کا، اس سے یہ معلوم ہوا کہ قیاس میں بذریعہ اجراء علت کے حکم کا اثبات ہوتا ہے، اس لئے قیاس مثبت حکم اور ظنی ہوتا ہے، پس اگر زیر بحث دونوں جزئی میں مجتہدین نے قیاس والا اجتہاد کیا ہے تو حمید دلوائی کے حمایتی کے کہنے کے مطابق عین ممکن ہے کہ فقہاء نے اجتہادی غلطی کی ہے؛ لیکن اگر حکم منصوص ہو، مگر غیر واضح تو مجتہدین کا اجتہاد یہ ہے کہ قرآن و حدیث میں غور و تدبر کر کے مبہم کو واضح یا مجمل کی تفصیل کرے، اب اگر یہ اجتہاد جملہ مجتہدین کا ہو تو اس کو اجماع کہتے ہیں، اس سے معلوم ہوا کہ اجماع میں حکم قرآن یا حدیث ہی سے ثابت ہوتا ہے، اس لئے اجماع اس حکم کا صرف مظہر ہے مثبت نہیں، مثبت وہ ہے جو اجماع کا مبنی ہے۔

## استدلال

ہم نے اس مقالہ کے شروع میں زیر عنوان ”اصول میراث کے مطابق دادا اور پوتے کی وراثت کا اجمالی خاکہ“ لکھا ہے، ظاہر ہے ہر وارث اپنے لئے کوئی نہ کوئی وجہ ترجیح ثابت کر سکتا ہے، اس لئے خدا اور اس کے رسول ﷺ نے اس مسئلہ کو اپنے ہاتھ میں لے کر ورثاء کی تین قسمیں قرار دی ہیں؛ چنانچہ قرآن مجید میں ہے :

يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ  
فَإِنَّ كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ  
كَانَتْ وَاحِدَةً فَلَهَا النِّصْفُ وَلَا بَوَاءَ لَكُمْ لِأَحَدٍ مِّنْهُمَا  
السُّدُسُ مِمَّا تَرَكَ إِنْ كَانَ لَهُ وَلَدٌ فَإِنْ لَمْ يَكُنْ لَهُ وَلَدٌ وَ  
وَرِثَتْهُ أَبَوَاهُ فَلِأُمِّهِ الثُّلُثُ - (النساء: ۱۱)

- (۱) اس آیت میں اولاد کو ابویں کا اور ابویں کو اولاد کا ترکہ ملنا بیان کیا گیا ہے۔  
(۲) اور ”لِلذَّكَرِ مِثْلُ حَظِّ الْأُنثِيَيْنِ“ کا حکم دے کر اولاد ذکور کو حصہ قرار دیا گیا

(۳) اور اولاد کی موجودگی میں سدس کا حکم دے کر ماں باپ دونوں کو ذوی الفروض اور اولاد کی غیر موجودگی میں ماں کے لئے ثلث کا حکم دے کر ماں کو ذوی الفروض اور باپ کو عصبہ قرار دیا گیا ہے۔

(۴) اس آیت میں ترکہ پانے کا حکم چند مخصوص رشتہ داروں کے لئے ہے، باپ وراثت میں یہ پہلا عامل ہے۔

(۵) وارث کے لئے دوسرے کی موجودگی میں ترکہ پانے کا حکم دیا گیا ہے، یہ دوسرا عامل ہے۔

(۶) ایک ہی رشتہ دار کے لئے دوسرے مختلف رشتہ داروں کی موجودگی میں مختلف ترکہ کا حکم دیا گیا ہے، یہ تیسرا عامل ہے، اسی کو ہم نے جہت تواریث سے تعبیر کی ہے، اسی طرح تینوں عوامل قرآن میں مذکور ہیں۔

حاصل یہ ہے کہ اولاد ذکر ہر حال میں عصبہ اور ماں ہر حال میں ذوی الفروض اور باپ کسی حال میں ذوی الفروض اور کسی حال میں عصبہ دونوں ہے، زیر بحث مسئلہ بھی اولاد اور ابوین ہی سے متعلق ہے اور آیت میں اولاد سے صلیبی اولاد (لڑکا، لڑکی) اور ابوین سے ماں باپ بالاتفاق اور بالیقین مراد ہیں، مگر اولاد میں صلیبی اولاد کے علاوہ بالواسطہ اولاد (پوتا، پوتی) اور ابوین میں ماں باپ کے علاوہ بالواسطہ ابوین (دادا، دادی) داخل ہیں یا نہیں؟ بحث طلب ہے مگر دو باتیں بالکل واضح ہیں، ایک یہ کہ بالواسطہ اب اور ابن یعنی دادا اور پوتا کے لئے قرآن وحدیث میں کہیں الگ سے حکم بیان نہیں کیا گیا ہے، دوسری بات یہ ہے کہ لغت اور عام عربی بول چال میں اولاد کا اطلاق پوتا پوتی پر اور ابوین کا اطلاق دادا دادی پر بھی ہوتا ہے، اس لئے اگر عام اطلاق کے برخلاف اولاد سے پوتا پوتی کو اور ابوین سے دادا دادی کو ہر حال میں خارج مانا جائے تو میراث کے متعلق قرآن کا حکم پوتا پوتی اور دادا دادی، کو حاوی نہیں رہتا، اور اگر اس بنیاد پر کہ قرآن نے پوتا پوتی اور دادا دادی کا حکم الگ سے بیان نہیں کیا ہے، لفظ اولاد میں صلیبی اولاد لڑکا، لڑکی کو اور بالواسطہ اولاد پوتا پوتی کو اور لفظ ابوین میں بلا واسطہ ابوین ماں باپ کو اور بالواسطہ ابوین دادا دادی کو بھی ہر حال میں داخل مانا جائے تو بالواسطہ اولاد پوتا پوتی کو ان کے ابوین کی موجودگی میں جو بلا واسطہ اولاد ہیں، اور بالواسطہ ابوین دادا دادی کو ان کے ابناء کی موجودگی میں جو بلا واسطہ ابوین ہیں، وارث ماننا ہوگا، جس سے دو خرابیاں لازم آئیں گی، ایک

یہ کہ والدین کی موجودگی میں بھی دادا کے متروکات سے پوتے کو حصہ مل جائے گا، جس سے بہت سارے مسائل کھڑے ہو جائیں گے، اس کے علاوہ اُمت میں بھی کوئی اس کا قائل نہیں حتیٰ کہ یہ مخالفین بھی اس کے قائل نہیں، دوسری یہ کہ علم میراث کی بنیاد ہی ڈھ جائے گی، اس لئے کہ بلا واسطہ اولاد اور ابوین اپنے لئے وجہ ترجیح ثابت کریں گے، اس سے معلوم ہوا کہ ہر حال میں لفظ اولاد میں پوتے کو اور لفظ ابوین میں دادا کو داخل ماننا متعذر ہے۔

ان اشکالات کے حل کے لئے مجتہدین نے اجتہاد بمعنی غور و تدبر کر کے صلیبی اولاد اور بلا واسطہ ابوین (ماں باپ) کی غیر موجودگی میں پوتا پوتی اور دادا دادی کو صلیبی اولاد اور ماں باپ کے قائم مقام قرار دیا ہے کہ سوائے اس کے کوئی دوسرا چارہ بھی نہیں ہے، قطع نظر اس سے کہ پوتا پوتی یتیم ہو یا نہ ہو بالغ ہو یا نابالغ، اس طرح جملہ فقہاء کرام نے ایک ہی بات فرمائی، اس لئے اجماع ہو گیا اور یہ ان کے اجماع کا پہلا مرحلہ ہے، اور جیسا کہ آیت مذکورہ میں ”لذکر مثل حظ الانثیین“ کا حکم دے کر اولاد ذکور کو عصبہ اور سدس اور نثث کا حکم دے کر ماں کو ذوی الفروض اور باپ کو ذوی الفروض اور عصبہ گردانا گیا ہے، صلیبی اولاد کی غیر موجودگی میں پوتا پوتی کے عصبہ ہونے پر اور ماں باپ کی غیر موجودگی میں دادا دادی کے ذوی الفروض ہونے پر مجتہدین نے اجماع کیا ہے، یہ ان کے اجماع کا دوسرا مرحلہ ہے، اس موقع پر شریفیہ نے لکھا ہے :

ثم يقسم الباقي ... بين ورثته ای الذین ثبت ارثهم  
بالکتاب کالمذکورین فی الآیات القرآنیة والسنة کمن  
ذکر فی الاحادیث نحو قوله علیه السلام اطعموا  
الجدات السدس واجماع الامة کالجد وابن الابین  
وسائر من علم توریشهم بالاجماع۔

یعنی تجہیز و تکفین اور وصیت اور دین کی ادائے گی کے بعد باقی ترکہ ان وارثین پر تقسیم کیا جائے گا، جن کی وراثت کتاب اللہ سے یا سنت نبوی سے یا اجماع سے ثابت ہو، اجماع کی مثال دادا اور پوتا ہے، یہ ان کے اجماع کا پہلا مرحلہ ہے :

فیبدء ... یا صحاب الفروض وهم الذین لهم سهام  
معقدرة فی کتاب الله او سنة رسوله او الاجماع ، کما  
ذکره السرخسی۔

یعنی مذکورہ بالا ترکہ کی تقسیم کی ابتداء ذوی الفروض سے کرنی ہوگی، ذوی الفروض وہ ہیں جن کے حصے کتاب اللہ یا سنت نبوی یا اجماع سے مقرر ہوں، یہ دوسرے مرحلہ کا اجماع ہے، اس تفصیل سے معلوم ہوا کہ فقہاء نے لڑکے کی عدم موجودگی میں پوتے کے وارث اور عصبہ ہونے پر اور باپ کی غیر موجودگی میں دادا کے وارث اور ذوی الفروض ہونے پر جو اجماع کیا ہے، وہ آیت میراث کی بنا پر کیا ہے، نیز ترکہ دینے میں ذوی الفروض سے پہلے کرنی ہوگی؛ کیوں کہ یہ حکم منصوص ہے، یہ فقہاء کا اجماع ہے، اس سے پہلے درس گاہ رسالت سے علم الفرائض کے اعلیٰ سند یافتہ صحابی حضرت زید بن ثابت رضی اللہ عنہ صلیب اولاد کی غیر موجودگی میں پوتے کے وارث ہونے کا اور موجودگی میں محبوب ہونے کا فتویٰ دے چکے تھے؛ چنانچہ بخاری کی حدیث میں ہے :

ولد الابناء بمنزلة الولد اذا لم يكن دونهم ولد  
ذکرهم کذکرهم وانثأهم کانثأهم یرثون کما  
یرثون ویحجبون کما یحجبون ولا یرث ولدا لابن  
مع الابن۔ (بخاری: ۲/۹۹۷)

بیٹوں کی اولاد صلیب اولاد کی غیر موجودگی میں بمنزلہ صلیب اولاد کے ہیں، پوتا مثل بیٹے کے اور پوتی مثل بیٹی کے ہے، جیسے وہ وارث ہوتے ہیں یہ بھی وارث ہوں گے، جیسے وہ محبوب ہوتے ہیں یہ بھی محبوب ہوں گے اور بیٹے کی اولاد (پوتا پوتی) بیٹے کی موجودگی میں وارث نہ ہوگی، اس فتویٰ پر علامہ عینی نے شرح بخاری جلد: ۱۱، ص: ۹۷ میں لکھا ہے: ”وہذا الذی قالہ زید اجماع“، یعنی حضرت زید نے جو فتویٰ دیا ہے اس پر اجماع ہو چکا ہے اور خود فقہاء کا یہ اجماع عہد صحابہ کے فیصلہ کی بنا پر ہے، جیسا کہ بخاری شریف کی روایت سے معلوم ہوتا ہے، حضرت زید بن ثابت رضی اللہ عنہ کو فہم قرآن کا جو حصہ ملا تھا اور مزاج نبوی صلی اللہ علیہ وسلم کی جو پرکھ تھی اسے جاننے والے اچھی طرح جانتے ہیں، انھوں نے پوتے کے مسئلہ میں صراحت فرمادی، اگر اس پر کوئی اختلاف صحابہ کرام میں ہوتا تو وہ بھی حدیث کی کتابوں میں آج موجود ہوتا؛ لیکن ایسا کوئی اختلاف نہیں ملتا، جس سے اندازہ ہوتا ہے کہ کبار صحابہ کی نگاہ میں یہ کوئی اجنبی چیز نہیں تھی اور صحابہ کرام کی جماعت نے حضرت زید کے اس فیصلہ کو قبول کیا تھا، اس تفصیل سے معلوم ہوا کہ :

(۱) یہ مسئلہ اجماع سے ثابت ہے جو صرف مظہر حکم ہوتا ہے، مسئلہ کا اصل مثبت وہ ہے جس

پر اجماع کی بنیاد ہے۔

(۲) یہ بھی معلوم ہو گیا کہ اجماع کی بنیاد آیت میراث ہے؛ لہذا یہ مسئلہ دراصل آیت میراث ہی سے ثابت ہے۔

(۳) اصول فقہ کی تینوں تعبیروں کے مطابق اجماع دلیل قطعی ہے، قیاس کی طرح ظنی نہیں، اس لئے یہ مسئلہ دلیل قطعی سے ثابت ہے۔

(۴) زیر بحث پہلی جزئی پوتے کی وراثت کی ہے، ثابت یہ ہوا کہ پوتا بیٹے کی غیر موجودگی میں بیٹے کا قائم مقام ہے، چونکہ بیٹا جملہ ۲۷ صحیح حالتوں میں وارث ہوتا ہے، اس لئے پوتا صحیح حالتوں میں وارث ہوگا، صرف ایک حالت (بیٹے کی موجودگی) میں محجوب ہوگا۔

(۵) ثابت یہ ہوا کہ مورث کے جس بیٹے کی موجودگی میں پوتا محجوب ہوگا وہ بیٹا مطلق ہے، خواہ پوتا کا باپ ہو یا چچا۔

(۶) یہ ثابت ہوا کہ بیٹے کی موجودگی میں جو پوتا محجوب ہوگا وہ مطلق ہے، خواہ نابالغ ہو یا بالغ، یتیم ہو یا غیر یتیم۔

(۷) یہ ثابت ہو چکا ہے کہ جس حالت میں پوتا محجوب ہوگا اس کے بغیر چارہ بھی نہ تھا اور آگے ایک بحث آرہی ہے کہ جس حال میں کہ پوتا محجوب ہوگا، محجوب ہونا ہی اس کے لئے مناسب ہے۔

(۸) زیر بحث دوسری جزء یہ ہے کہ ہم نوع وراثت چھوڑنے کے باوجود دادا تو پوتے کا وارث ہوتا ہے، پوتا دادا کا وارث نہیں ہوتا، اس سے فقہاء کی اجتہادی غلطی ثابت ہوتی ہے اس کے لئے یہ مثال دی جاتی ہے کہ پوتا کا انتقال ہو گیا اور اس نے اپنی اولاد اور دادا کو چھوڑا، یا دادا نے اپنی صلیبی اولاد اور پوتا کو چھوڑ کر انتقال کیا اس مثال میں ہم نوع وراثت چھوڑنے کے باوجود فقہاء کے نزدیک پوتے کا ترکہ دادا کو ملتا ہے، دادا کا ترکہ پوتے کو نہیں ملتا، یہ اشکال دو جزء پر مشتمل ہے :

(۱) طرفین کا ہم نوع وراثت چھوڑنا۔

(۲) ترکہ پانے میں طرفین کی نابرابری۔

گذشتہ صفحات میں ہم پوری تفصیل سے اس اشکال کے دونوں جزء پر بحث کر چکے ہیں، یہاں صرف ثبوت دینا ہے۔

آیت میراث میں ”لذکر مثل حظ الأنثیین“ کا حکم دے کر اولاد ذکور کو عصبہ قرار دیا گیا ہے؛ لہذا اولاد ذکور کا قائم مقام پوتا بھی عصبہ ہوا اور سدس اور ثلث کا حکم دے کر ابون کو ذوی الفروض قرار

دیا گیا ہے؛ لہذا ابویں کا قائم مقام دادا بھی ذوی الفروض ہوا، بے شک رشتہ کے لحاظ سے طرفین نے ہم نوع ورثاء چھوڑے ہیں، مگر وہ عصبہ اور ذوی الفروض کے لحاظ سے ہم نوع ورثاء نہیں ہیں، دادا جب مرا تو یہ نہ کہنے کہ اس نے اپنی اولاد اور پوتے کو چھوڑا بلکہ یہ کہنے کہ دادا جب مرا تو ایک قریب (صلبی اولاد) اور ایک بعید (بالواسطہ اولاد پوتا) دو عصبے چھوڑے اور جب پوتا مرا تو یہ نہ کہنے کہ اپنی اولاد اور دادا کو چھوڑا؛ بلکہ یہ کہنے کہ جب پوتا مرا تو ایک عصبہ (اپنی اولاد) اور ایک ذوی الفروض (دادا) چھوڑے، اس لئے مذکورہ مثال میں طرفین نے ہم نوع ورثاء نہیں چھوڑے ہیں، اس سے معلوم ہوا کہ ہم نوع ورثاء چھوڑنے کا یہ اشکال بجائے خود غلط نہیں پر مبنی اور غلط اشکال ہے اور اشکال کی یہ غلطی آیت میراث سے ثابت ہے، اشکال کا دوسرا جزء ترکہ پانے میں نابرابری کا ہے، جزء اول کے سلسلہ میں آیت میراث کے مطابق معلوم ہوا کہ دادا مثال مذکور میں ذوی الفروض ہے اور پوتا عصبہ بعید اور ذوی الفروض ہونے کا مطلب یہ ہے کہ سب سے پہلے اس کا مقررہ حصہ دیا جائے اور باقی ماندہ عصبہ قریب کو، ورنہ نہ ذوی الفروض ذوی الفروض رہے گا اور نہ عصبہ قریب عصبہ قریب؛ لہذا جب پوتا نے اپنی اولاد کے ساتھ دادا کو چھوڑا تو پوتے کے ترکہ میں سے سب سے پہلے ذوی الفروض دادا کو اس کا مقررہ حصہ دیا گیا، اس کے بعد بچا ہوا ترکہ اس کی اولاد کو دیا گیا، یہاں عصبہ بعید کوئی نہیں اور جب دادا نے اپنی اولاد کے ساتھ پوتا کو چھوڑا تو دادا کا ترکہ اس کی اولاد عصبہ قریب کو دیا گیا اور پوتا عصبہ بعید ہونے کے باعث دادا کے ترکہ سے محروم رہا، یہاں ذوی الفروض کوئی نہیں، اس تفصیل سے معلوم ہوا کہ اشکال کا دوسرا جزء (ترکہ پانے میں نابرابری) آیت میراث ہی سے ثابت ہے اجتہادی قیاس سے نہیں، اس مقام پر ایک توجہ طلب امر یہ ہے کہ مجموعی طور پر مثال مذکور میں چار (۱) نفر ہیں، پوتے کی اولاد اور خود پوتا، دادا کی اولاد اور خود دادا ایک عصبہ قریب اور ایک عصبہ بعید، دادا کے ورثاء میں پوتے کے ورثاء میں نہیں، اس لئے قرب و بعد دادا کا اپنے ورثاء سے مراد ہے، دادا کا پوتے سے پوتے کا دادا سے مراد نہیں، یعنی دادا کے دو ورثاء میں سے ایک اسی دادا سے قریب ہے اور وہ ہے اس کی اولاد، دوسرا اسی دادا سے بعید ہے اور وہ ہے اس کا دوسرا وارث پوتا، وہ پوتا نہیں جو مورث ہے؛ جب کہ پوتے کو متوفی فرض کر کے دادا اس کا وارث اور ذوی الفروض ہے؟ (۲)

(۱) یعنی معترضین کی تیسری بات کے تحت پہلی شکل میں۔

(۲) یہ ہم نے اس لئے واضح کر دیا کہ مخالفین کہہ رہے ہیں کہ دادا مورث اپنے وارث پوتے سے جتنا قریب یا بعید ہوگا پوتا مورث بھی اپنے دادا وارث سے اتنا ہی قریب یا بعید ہوگا، کوئی ایک قریب دوسرا بعید نہ ہوگا۔



(۱۰، ۹) اس استدلال کے نمبر ۷ میں ہم نے لکھا ہے کہ جس حال میں کہ پوتے کو دادا کی وراثت نہیں ملتی ہے نہ ملنا ہی اس کے لئے مناسب ہے؛ کیوں کہ باپ وراثت میں خدا نے ”من بعد وصیة او دین“ فرما کر پہلے وصیت اور دین چکانے کا حکم دیا ہے، اس کے بعد ترکہ تقسیم کرنے کا، دادا اور پوتے سے متعلق اس حکم کے دو مفاد ہیں، پہلا یہ کہ دادا کو اپنی زندگی میں محسوس کرنا چاہئے کہ اس کی دوسری صلیبی اولاد کی موجودگی میں اس کا یتیم پوتا قرآن کے رو سے محبوب ہوگا؛ لہذا وہ اپنے پوتے کے لئے وصیت کر جائے، پھر جب وہ وفات پائے تو اس کے زندہ ورثاء پہلے اس کے ترکہ سے وصیت چکائیں، اس کے بعد اپنے لئے ترکہ تقسیم کریں، اس طرح متوفی دادا اور زندہ ورثاء سب کے سب یتیم پوتے کی دستگیری میں برابر کے شریک ہوں۔

اس کا دوسرا مفاد یہ ہے کہ اگر دادا نے کوئی مال ترکہ میں نہ چھوڑا ہو، اس کے برعکس اپنے اوپر دین چھوڑ کر وفات پائی تو زندہ ورثاء بوڑھے متوفی کا دین اپنے سے ادا کرنا اخلاقی فرض سمجھیں (کیوں کہ متوفی نے انھیں زندہ اولاد کو آرام پہنچانے کے لئے قرض لیا تھا) تاکہ ایک طرف متوفی کو ”عذاب الدین“ سے نجات دلائیں، دوسری طرف خود کو ”تأکلون التراث اکلاً لماً، و تحبون المال حباً جماً“ کے وعید سے بچائیں، اس نقطہ نظر سے فقہاء کرام کا متفقہ فیصلہ کا جائزہ لیجئے، زیر بحث جزئی میں دادا متوفی نے اپنی صلیبی اولاد اور پوتے کو چھوڑا ہے، فقہاء اسلام صلیبی اولاد کو ترکہ دلاتے ہیں اور پوتے کو محبوب مانتے ہیں، اس حساب سے صلیبی اولاد کو دین بھی ادا کرنا ہوگا اور محبوب پوتے پر دین کی ادائے کی واجب نہ ہوگی اور اگر پوتے کو محبوب نہ مانا جائے تو دین کی ادائے کی بھی اس پر واجب، آیت کا مفاد یہ ہوا کہ جو ترکہ کا حقدار ہوگا، دین کی ادائے کی کا ذمہ دار بھی ہوگا اور جو دین کی ادائے کی کی صلاحیت نہیں رکھتا ہے وہ ترکہ کا مستحق بھی نہ ہوگا، پس ظاہر ہے کہ پوتا جو اپنے چچا کی موجودگی میں بہر حال خروسال ہوگا دین کی ادائے کی کی صلاحیت نہیں رکھتا ہے؛ لہذا چچا کی موجودگی میں پوتے کا محبوب ہونا ہی مناسب ہے۔

فتلک عشرة کاملۃ .

### خلاصہ بحث

(۱) الف : قرابت، نکاح، اور ولاء، یہ صرف تین رشتے اسباب وراثت ہیں جب تک دو اشخاص کے درمیان ان تین میں سے کوئی ایک رشتہ نہ پایا جائے کوئی کسی کا وارث نہ ہوگا اور نہ کوئی کسی کا مورث، یتیمی سبب وراثت نہیں ہے، مذکورہ تینوں چیزوں کا سبب وراثت ہونا نص سے ثابت ہے۔

ب : سبب وراثت سے دو شخص ایک دوسرے کے وارث قرار تو پاتے ہیں؛ لیکن ترکہ پانے کے لئے صرف سبب وراثت کا پایا جانا کافی نہیں ہوتا ہے، ترکہ پانے کے لئے سبب وراثت پائے جانے کے بعد اولاً یہ دیکھنا ہوگا کہ جس وارث کا ترکہ معلوم کرنا ہے اس وارث کے علاوہ مورث کا کوئی دوسرا وارث بھی ہے یا نہیں۔

(۲) ورثاء کی تین قسمیں ہیں، ذوی الفروض، عصبہ اور ذوی الارحام، یہ دیکھنا ہوگا کہ یہ وارث ورثاء کی قسموں میں سے کس قسم کا وارث ہے، ذوی الفروض ہے کہ عصبہ یا ذوی الارحام؛ کیوں کہ دوسرے ورثاء کی موجودگی سے اور وارث کی نوعیت (قسم) سے ترکہ ملنا اور ترکہ کا کم و بیش ہونا معلوم ہوتا ہے۔

ج : ورثاء کی مذکورہ قسموں میں جو ترتیب ہے وہ دراصل ترکہ کی تقسیم کے لئے ہے، سب سے پہلے ذوی الفروض کو اس کا وہ حصہ دیا جائے گا جو کتاب اللہ اور سنت نبوی ﷺ سے اس کے لئے مقرر ہے، اگر کئی ذوی الفروض ہوں تو ان میں سے ہر ایک کو مقررہ حصہ دیا جائے گا، ذوی الفروض کے بعد باقی ماندہ کل ترکہ عصبہ کو دیا جائے گا؛ البتہ مختلف طبقہ اور درجہ کے عصبات ہوں تو ذوی الفروض کے برخلاف الاقرب فالاقرب (قریب وبعید) کا لحاظ ضروری ہے، قریب درجہ کے عصبہ کو کل باقی ماندہ ترکہ دیا جائے گا، بعید درجہ والے عصبات سب ہی محروم رہیں گے اور جب ذوی الفروض اور عصبہ کوئی نہ ہو تو ذوی الارحام کو دیا جائے گا، ذوی الفروض اور عصبات میں ترتیب اور عصبات کے آپس میں قرب وبعید کا لحاظ قرآن سے ثابت ہے اور دونوں کی غیر موجودگی میں ذوی الارحام کو ترکہ دیا جانا حدیث سے ثابت ہے۔

علم میراث کے یہ اصول جو قرآن اور حدیث سے ثابت ہیں، اجتہادی جزئیات نہیں اور نہ کسی ایک فقیہ کی رائے ہے؛ بلکہ ان پر اُمت اور صحابہ کا اجماع ہے، اس لئے انھیں فقہاء کی غلطی سے تعبیر کرنا زیادتی ہے۔

(۱) باپ بیٹے کے درمیان سبب وراثت جس طرح رشتہ قرابت پایا جاتا ہے اسی طرح دادا اور پوتے کے درمیان بھی رشتہ قرابت پایا جاتا ہے، اس لحاظ سے دادا اور پوتے کو بھی ایک دوسرے کا وارث بنایا گیا۔

(۲) لڑکا کے لئے ابن اور باپ کے لئے اب پوتا کے لئے ابن الابن اور دادا کے لئے جد

مخصوص الفاظ ہیں، مگر آیت میراث میں ان خاص الفاظ کے ساتھ نہ باپ بیٹے کی وراثت بیان کی گئی ہے اور نہ دادا پوتے کی؛ بلکہ آیت میراث میں لفظ اولاد اور ابویں کے ساتھ وراثت ملنے کی صراحت ہے اور ظاہر ہے کہ لفظ اولاد سے لڑکا اور اب سے باپ بالیقین مراد ہیں، دوسری طرف قرآن لغت عرب کے مطابق نازل ہوا ہے اور لغت میں بلکہ عام بولی میں اولاد کا اطلاق پوتا پر اور اب کا اطلاق دادا پر ہوتا ہے، اس لحاظ سے بھی لفظ اولاد ہی میں لڑکا کے ساتھ پوتا اور لفظ اب ہی میں باپ کے ساتھ دادا کو شامل ماننا ہوگا۔

(۳) لیکن لڑکے کی موجودگی میں بھی پوتے کو اور باپ کی موجودگی میں بھی دادا کو ترکہ ملے عملاً متعذر ہے، (جس کی تفصیل اوپر گزر چکی) اس تغذیر سے بچنے کی صرف ایک صورت ہے اور وہ یہ ہے کہ لڑکے کی غیر موجودگی میں پوتا لڑکے کا قائم مقام اور باپ کی غیر موجودگی میں دادا باپ کا قائم مقام قرار دیا جائے؛ کیوں کہ تغذیر، لڑکا اور باپ کی موجودگی ہی میں تھا، بجز اس کے کوئی چارہ نہیں۔

پس ان قرآنی اصول کے مطابق بیٹا اور پوتا صرف عصبہ ہیں اور ۲۷ حالتوں میں سے ۲۶ حالتوں میں پوتا بیٹے کا قائم مقام ہے، اس لئے ۲۶ حالتوں میں پوتے کو دادا کا ترکہ ملے گا اور چوں کہ صرف ایک حالت (بیٹے کی موجودگی میں) پوتا بیٹے کا قائم مقام نہیں ہے، اس لئے اس ایک حالت میں وہ محبوب ہوگا اور محبوب ہونا ہی اس کے حق میں مناسب ہے۔

ان ہی قرآنی اصول کے مطابق باپ اور دادا ذوی الفروض بھی ہیں اور عصبہ بھی؛ لہذا جن حالتوں میں دادا مثل پوتے کے عصبہ ہے، دادا کا ترکہ پوتے کو اور پوتے کا ترکہ دادا کو برابر ملے گا اور جس حالت میں کہ دادا ذوی الفروض ہے پوتے کا ترکہ دادا کو ملے گا اور دادا کا ترکہ پوتے کو نہ ملے گا، مگر اس آخری حالت کو یہ سمجھنا کہ دادا اور پوتے نے ہم نوع در ثناء چھوڑے ہیں غلط ہے۔